



Parroċċa ARĊIPRETALI u MATRIĊI FESTA STELLA MARIS 2019

Tixxennaq u Tinfena Ruhi għat-Tempju tal-Mulej (7) Il-Bini tal-Faċċata tal-Knisja Arcipretali ta' Stella Maris

Jikteb Mario Formosa Holt



Il-Faċċata l-antiku tal-Knisja ta' Stella Maris

Il-knisja ta' Stella Maris giet miftuħa għall-kult u mbierka solennement nhar il-11 ta' Awissu 1855. Madankollu, minn dakinhar sal-bidu tas-seklu għoxrin seħħ żvillup interessanti f'dik li hi struttura biex allura il-knisja ħadet l-għamla li nafuha ilum.

Orġinarjament il-Knisja kienet twassal mill-bieb ta' barra sa' bejn wieħed u ieħor, safejn illum hemm il-pulptu. Lejn l-aħħar kwart tas-seklu dsatax, il-popolażżjoni Slimiża kienet diġa bdiet tiżdied sew fin-numru. Għalhekk inhasset il-ħtieġa li l-knisja ta' Stella Maris titkabbar. Għal dan il-għan, permezz ta' ftehim milħuq mal-Patrijiet Dumnikani tal-Birgu f'Dicembru 1873 dawn ta' l-aħħar taw b'xejn biċċa art imdaqqa.

Iffirma dan il-ftehim il-Provinċjal ta' dak iż-żmien. Benefattur kbir tal-Knisja, il-Kav. Konslu Lorenzo Farrugia, ta donazzjoni ta' elf skud sabiex inxtrat

biċċa art oħra tmiss ma' l-istess knisja. Beda jsir il-ġbir sabiex jintlaħaq l-għan aħħari, jiġifieri dak li titkabbar il-knisja. Barra minn hekk, il-Kapitlu tal-Katidral ta s-somma ta' mitejn u hamsin lira sterlina filwaqt li diversi benefatturi kkontribwew bejniethom mitejn lira oħra. Sa Dicembru 1877




Statwa ta' Marija Addolorata mal-Faċċata tal-Knisja



Parroċċa ARĊIPRETALI u MATRIĊI

FESTA STELLA MARIS 2019



Statna ta' San Guzepp mal-faċċata tal-Knisja

ix-xogħol kollu tat-tkabbir kien lest. Dan kien jikkonsisti f'żewġ kappelluni ferm spażjużi, kor u saġristija u fuq kolloxx, koppla maestuza li għadna ngawduha sal-lum. L-ispiza sabiex seta' jsir dan kollu laħqet is-somma ta' elf u seba' mitt lira sterlina, somma konsiderevoli għal dak iż-żmien. Wara li l-knisja giet imkabbra, tbierket mill-Vigarju Ġenerali ta' dak iz-żmien, Mons. Goffredo Scerri, fi Frar 1878. F'Diċembru ta' dik l-istess sena, Stella Maris saret L-EWLENIJA PARROĊĊA SLIMIZA.

Izda minkejja dan it-tibdil strutturali kollu l-Knisja kienet għadha bil-faċċata originali ta' meta nbriet fl-1855. Din kienet tikkonsisti f'portiku eleganti li

kien iserraħ fuq numru ta' kolonni. Fuq bażi tal-gebel kien hemm żewġ statwi, waħda tad-Duluri u oħra ta' San Guzepp li nħadmu fl-1875 minn mastru Anton Busuttil tar-Rabat.


Il-htieġa ta' faċċata ġdida b'żewġ kampnari bdiet tinħass sewwa. Għal dan il-għan, bl-approvażżjoni ta' l-Awtoritajiet tal-Knisja Maltija, ġie fformat kumitat sabiex jiġbor il-flus meħtieġa halli dan il-proġett jitwettaq b'sodisfażżjon għall-ewwel Slimizi. Bħala President Onorarju ntagħzel il-Markiz Alfredo Mattei LL.D., filwaqt li l-W.R. Kappillan Dun Vincenz Manche', li tant stinka sabiex dan il-proġett jirnexxi, kien il-President ta' dan l-istess kumitat. Segretarju kien il-Kavallier Edwin L. Vella LL.D. u il-kaxxier kien is-Sur F. Pace Asciak. Il-kumplement tal-membri f'dan il-kumitat kienu r-Rev. Dun Anton Manche, hu l-istess Kappillan u r-Rev. Dun F.S. Mifsud flimkien ma' Dott. Gużeppe Agius LL.D. u s-Sinjuri Giuseppe Gallo, A. Lupi, Carmelo Mifsud, E. Vella, u Nicola Vassallo. Dan ta' l-aħħar kien responsabbli mid-disinn ta' dan il-proġett.

Dan il-kumitat kien twaqqaf fl-1906 u sa l-1908 ix-xogħol kien miexi sewwa. Kien isir għbir regolari darba fix-xahar bieb, bieb mis-Sur Gianni Vella. Bniedem iehor responsabbli mill-għbir kien is-Sur Gużeppe Cardona. Naturalment, barra minn hekk, kienu jsiru attivitajiet bħal lotteriji u fieri sabiex jingabru il-fondi meħtieġa. Hidmet dan il-kumitat ma qatgħet xejn u sa' tmiem l-1907 kienu ngabru 'l fuq minn mija u tnejn u għoxrin lira sterlina. Sa nofs Awissu tas-sena ta' wara kienet ingabret is-somma meħtieġa ta' ftit aktar minn mitejn u h̄dax il lira sterlina.

Naturalment fl-istess żmien kien għaddej għmielu x-xogħol fuq dan il-proġett li kien fdat f'idejn l-aħwa mgħallmin Mifsud minn San Giljan, imlaqqmin "ta' Pisanu". Nikol Vassallo kien h̄oloq disinn għall-faċċata tal-Knisja li kien komuni u popolari f'dawk



Parroċċa ARĊIPRETALI u MATRIĊI FESTA STELLA MARIS 2019



Dettal tax-xogħol ta' Lavur fil-ġebbla fuq il-Kampnari

iz-żminijiet. Dan kien jikkonsisti f'żewġ kampnari mifrudin minn xulxin b'arkata. Iz-żewġ statwi mnaqqxa fil-ġebbla Maltija minn mastro Antonio Busuttill sabu posthom ukoll f'din il-faċċata ġdida.

Ix-xogħol kollu ntemm fl-1909, jiġifieri 110 snin ilu. Dan tikkonfermah lapida tal-irham li tinsab fl-gholi taht il-frontispizju u li dwarha jidher aktar tagħrif f'parti oħra ta' dan il-Programm. Din il-lapida nhadmet mill-marmista Guze' Micali u li thallas tagħha lira u hmistax-il xelin.

Naturalment l-akbar spiza kienet dik tal-kostruzzjoni li kienet tammonta għall mija u tnejn u sebghin lira. Il-mastrudaxxa Carmelo Vella hadem żewġ bibien f'injam ta' l-aħmar għall-kampnari u tagħhom thallas sitt liri filwaqt li ta' l-erba' twieqi bil-ħġieġ li nsibu ma' l-istess faċċata hu thallas tlitt liri. Għal konsinja ta' ġir Guzeppi Cardona thallas ftit aktar minn disgħa liri filwaqt li xogħol ta' lavur fil-ġebbla Maltija sewa' tnax-il xelin. Żewġ gradi tal-hadid swew tlettax-il xelin. Dan flimkien ma' spejjeż zghar



Statwa tal-Qalb ta' Ġesu mal-Faċċata tal-Knisja



Parroċċa ARĊIPRETALI u MATRIĊI FESTA STELLA MARIS 2019

oħra li kif diġà għedna jammontaw ilkoll flimkien għal ftit aktar minn mitejn u ħdax-il lira sterlina.

Dan kollu joħroġ minn rapport li t-tezorer is-Sur F. Pace Asciak ippreżenta nhar il-31 ta' Lulju 1909 għas-sodisfażżjon ta' dawk kollha li kkontribwew b'risq dan il-proġett. B'dan il-mod mhux biss intemm proġett ieħor fit-tifsil strutturali tal-knisja ta' Stella Maris iżda wkoll l-ewlenin Slimizi kellhom faċċata xierqa għall-Knisja Parrokkjali tagħhom b'żewġ kampnari li tmienja u għoxrin sena wara kellhom jilqgħu fi ħdanhom dak is-sett ta' ħames qniepen ferm melodjużi.

L-istatwa ta' l-irħam li tirrapreżenta lil Qalb ta' Ġesu' tpoġġiet fil-post aktar tard. Din kienet għotja tal-Kappillan ta' dak iż-żmien, il-W.R. Dun Gużep Inguanes, u ttellgħet hemm meta ntemm ix-xogħol

ta' rikostruzzjoni wara li l-Knisja ntlaqtet minn bombi ta' l-għadu waqt ħbit nhar l-1 ta' Marzu 1942.

Bħalma nħobbu dejjem insostnu, missierijietna, minkejja l-faqar ta' dak iż-żmien u problemi oħra relatati miegħu, dejjem għażlu li jagħmlu mill-aħjar sabiex isebbħu d-Dar t'Alla ddedikata lil Marija Kewkba tal-Baħar. Dan kollu għandu jixpruna lilna lkoll sabiex mhux biss napprezzaw is-sagrificċju li huma għamlu iżda wkoll li nindokraw bl-aħjar mod dak kollu li writna mingħandhom.

Referenzi

Tas-Sliema il-Knisja u l-Parroċċa ta' Stella Maris – Maurice Busietta

U artiklu fuq l-istess suġġett minn John Bisazza fil-Flimkien t' Awissu 2018

tescoma®